

Mehriban qonşuluq, güclü strateji tərəfdaşlıq

Mixeil Kavelaşvili Gürcüstanın yeni Prezidenti kimi ilk səfərini
Azərbaycana etməsi bunu təsdiqləyən reallıqdır

Gürcüstan Prezidenti Mixeil Kavelaşvili dünən ölkəmizə rəsmi səfərə gəlib. Bu, Gürcüstanın xarici siyasətində ənənəyə sadıqlıq nümunəsidir. Dost ölkədə yeni prezident seçilən şəxs ilk səfərini Azərbaycanı edir.

Azərbaycan Gürcüstanın strateji tərəfdaşdır. Gürcüstan Prezidentinin ilk xarici səfərini Azərbaycanı etməsi çox mühüm əhəmiyyət kəsb edir.

Gürcüstanın yeni liderinin səfər edəcəyi ilk ölkə kimi Azərbaycanı seçməsi təsadüfi deyil. İki ölkə onilliklər ərzində siyasət, enerji, nəqliyyat və təhlükəsizlik kimi bir çox sahələrdə sıx əməkdaşlıq edir. Səfər Kavelaşviliyə öz administrasiyasının prioritetlərini müəyyənləşdirmək və Gürcüstanın Azərbaycanla strateji müttəfiqliyinə sadıqlığını bir daha təsdiqləmək imkanı verəcək.

Mehriban qonşuluq münasibətləri və sadıq dostluq əlaqələri Azərbaycanla Gürcüstanın strateji tərəfdaşlığını getdikcə daha da gücləndirir. Ölkələrimiz arasında əməkdaşlığın davamlı inkişafını şərtləndirən mühüm amillər mövcuddur. Bunu gücləndirən isə ölkə liderlərinin ənənəvi görüşləri, iki dost arasında imzalanan mühüm sənədlər, qarşılıqlı səfərlərdir. Bütün bunlar ölkələrimizin bir-birinə daha da yaxın olmasına və xalqlarımızın sıx dostluğuna xidmət edir.

Ümumiyyətlə, iki ölkəni mehriban qonşuluq və tarixi dostluq əlaqələri, siyasi, iqtisadi, humanitar və digər sahələrdə strateji tərəfdaşlıq əlaqələri birləşdirir. 1996-cı il martın 8-də imzalanan "Azərbaycan Respublikası ilə Gürcüstan arasında dostluq, əməkdaşlıq və qarşılıqlı təhlükəsizliyin möhkəmləndirilməsi haqqında Müqavilə" ölkələrimiz arasında strateji tərəfdaşlığın təməlini qoyan sənəddir.

İki ölkə arasında diplomatik əlaqələr 1992-ci il noyabrın 18-də qurulub. Bu il noyabr ayında diplomatik münasibətlərin 33-cü ili qeyd ediləcək. 1995-ci ilin fevral ayında Bakıda Gürcüstan səfirliyinin, 1996-cı ilin mart ayında isə Tbilisidə Azərbaycan səfirliyinin açılışı ikitərəfli əlaqələrin inkişafına əlavə stimula verib.

Gürcüstan regionunda Azərbaycanın ən yaxın müttəfiqlərindən biridir. Gürcüstanla Azərbaycanı Bakı-Supsa, Bakı-Tbilisi-Ceyhan, Bakı-Tbilisi-Ərzurum və TRASEKA



kimi global enerji, Bakı-Tbilisi-Qars dəmir yolu kimi nəqliyyat-kommunikasiya layihələri birləşdirir. Son illərdə Bakı-Tbilisi-Qars dəmir yolunun tam gücü ilə işə salınması üçün birgə səylər göstərilib. Azərbaycanın əlavə sərmayəsi və Gürcüstan tərəfinin səyləri nəticəsində bu yolun yükəşirə qabiliyyəti 1 milyon tondan 5 milyon tonadək artırılıb. Orta dəhlizin mühüm halqası olan Bakı Beynəlxalq Dəniz Ticarət Limanının yükəşirə qabiliyyətinin isə ildə 15 milyon tondan 25 milyon tona qədər artırılması istiqamətində fəal işin aparılmasına başlanılıb.

Bununla paralel olaraq, GUAM, Qara Dəniz İqtisadi Əməkdaşlıq Təşkilatı və digər qurumlar daxilində əməkdaşlıq ikitərəfli strateji əlaqələri daha da möhkəmləndirib.

Həqiqətən də bu gün Azərbaycan və Gürcüstan strateji tərəfdaşlıq mərhələsinə gəriddə qoyaraq müttəfiqlik səviyyəsinə yüksəlib. Azərbaycan-Gürcüstan münasibətləri faktiki olaraq, tərəflərin ortaq strateji maraqlarına söykənir. Ölkələrimiz arasında ildən-ildə möhkəmlənən bu əlaqələrin daha da inkişaf etməsi üçün böyük layihələr həyata keçirilir. İki dövlət arasındakı əlaqələr daim yüksələn xətt üzrə inkişaf edir.

Gürcüstanın Azərbaycandakı səfiri Zurab Pataradze jurnalistlərə verdiyi açıqlamasında söyləyib ki, Prezident Mixail Kavelaşvilinin ilk xarici səfəri Azərbaycandan başlayır. İlk səfərin Azərbaycana olması çox vacibdir. Səfər çərçivəsində Prezident İlham Əliyevlə yüksək səviyyəli görüşlər keçiriləcək.

Bu görüşlərdə ikitərəfli əməkdaşlıq və regional təhlükəsizlik məsələləri diqqət mərkəzində olacaq.

Onun sözlərinə görə, hazırda ölkələrimiz arasında həyata keçirilən iqtisadi layihələr, xüsusilə bərpaolunan enerji məsələləri və bir sıra meqa layihələr barədə məsələlər də müzakirə ediləcək.

Əlbəttə ki, ilk səfər iqtisadi inteqrasiyanın dərinləşdirilməsinə və regional münasibətlərlə bağlı risklərin azaldılmasına yönəlmiş yeni ideyaların müzakirəsi üçün platformaya çevrilə bilər ki, bu da mövcud qeyri-sabitlik şəraitində xüsusilə vacibdir.

İki qonşu və dost dövlətin səmərəli əməkdaşlığını ifadə edən digər iqtisadi göstəricilər də diqqət çəkir. Gürcüstanın Baş naziri İrakli Kobaxidzenin bu il yanvarın 17-də Azərbaycana işgüzar səfəri çərçivəsində Azərbaycan və Gürcüstan liderlərinin mətbuata bəyanatlarında da bu öz ifadəsini tapıb.

Prezident İlham Əliyev nitqində bir sıra mühüm tarixi faktları diqqətə çatdıraraq Azərbaycanın Gürcüstan iqtisadiyyatına 3,6 milyard dollar sərmayə qoyduğunu bildirmişdi. Dövlət başçısı qeyd etmişdi ki, Azərbaycan Gürcüstan tranziti vasitəsilə hazırda 11 ölkəyə öz təbii qazını ixrac edir, ixrac ildən-ildə artır. Keçən il bu, 25 milyard kubmetrə çatıb və bunun 10 faizi - ümumi ixracın 10 faizi Gürcüstanın payına düşür.

Azərbaycan Dövlət Neft Şirkətinin müvafiq qurumu Gürcüstanın qazla təminatında mühüm rol oynayır və neftin topdan və pərakəndə satışını, neft və neft məhsullarının, eləcə də mayeləşdirilmiş qazın ölkəyə idxalını reallaşdırır, neft terminalı və anbarlarının tikintisini gerçəkləşdirir. Şirkət Gürcüstandakı neft satışının 72 faizinə, dizel satışının isə 61 faizinə nəzarət edir, bundan başqa, Kulevi neft terminalı da şirkətin ixtiyarındadır.

Azərbaycan-Gürcüstan əməkdaşlığında energetikanın ənənəvi sahələri ilə yanaşı, "Yaşıl enerji dəhlizi" layihəsi də xüsusi yer tutur. Bu məsələdə də hər iki ölkə Avropa dövlətləri ilə sıx əməkdaşlıq edir. Bu istiqamətə böyük sərmayə qoyuluşu nəzərdə tutulur və beləliklə, "Yaşıl enerji dəhlizi", enerji kabeli inşa edilərək həm Gürcüstanın, həm də tərəfdaş ölkələrin enerji təhlükəsizliyi güclənəcək.

Bir sözlə, Mixeil Kavelaşvilinin Azərbaycana səfəri dost ölkələr arasında tərəfdaşlığın möhkəmləndirilməsində mühüm addım olacaq. Bu həm də Tbilisi və Bakının iqtisadi əməkdaşlığa, regional sabitliyi diqqət mərkəzində saxlamaqla çağırışlara birgə cavab vermək istəyini əks etdirir.

Rəşad BAXŞƏLİYEV,
"Azərbaycan"